


अल्लू अर्जुन की फिल्म पुष्पा ने भारत में कमाए

साउथ सुपरस्टार अल्लू अर्जुन किसी परिचय के मोहताज नहीं हैं। उन्होंने अपनी हालिया रिलीज हुई फिल्म पुष्पा: द राइज से दर्शकों के दिलों पर राज किया है। आए दिन यह फिल्म नया कीर्तिमान बना रही है। अब इस फिल्म ने भारत में 250 करोड़ रुपये की कमाई कर ली है। भला नए साल में अल्लू के प्रशंसकों के लिए इससे बड़ी खबर क्या हो सकती है। इस फिल्म ने अल्लू को पैन इंडिया लेवल पर स्थापित किया है। रिपोर्ट के मुताबिक, पुष्पा ने नए साल के पहले दिन शनिवार को 250 करोड़ रुपये के क्लब में एंटी कर ली है। फिल्म ने शनिवार तक 255.30 करोड़ रुपये का कलेक्शन कर लिया है। फिल्म ने पहले सप्ताह में 178.55 करोड़ रुपये की कमाई की थी। दूसरे सप्ताह में फिल्म ने 56.75 करोड़ रुपये कमाए। रिलीज के तीसरे शुक्र

वार को फिल्म ने 6 करोड़ रुपये अपने खाते में जोड़े। तीसरे शनिवार को फिल्म 14 करोड़ रुपये कमा पाई। हिन्दी पट्टी में भी इस फिल्म को अच्छी प्रतिक्रिया मिल रही है। फिल्म ने उत्तर भारत में अबतक 72 करोड़ रुपये का कलेक्शन कर लिया है। यदि अगले तीन सप्ताह तक सिनेमाघर खुले रहते हैं, तो फिल्म 100 करोड़ रुपये की कमाई का आंकड़ा छू सकती है। साउथ ही नहीं, बल्कि इस फिल्म ने देशभर के दर्शकों को प्रभावित किया है। अल्लू ने फिल्म के जरिए देशभर में लोकप्रियता हासिल की है। पुष्पा 17 दिसंबर को सिनेमाघरों में आई थी। फिल्म ने रिलीज के पहले दिन ही वह कीर्तिमान बना लिया, जो 2021 में कोई फिल्म नहीं कर पाई। अल्लू की पुष्पा ने भारतीय बॉक्स ऑफिस पर 2021 का सबसे बड़ा ओपनिंग डे अपने

नाम किया था। यहां तक कि फिल्म ने मास्टर और स्पाइडर मैन को भी पछाड़ दिया था। पुष्पा का ओपनिंग डे का कलेक्शन 52.50 करोड़ रुपये है। फिल्म का निर्देशन सुकुमार ने किया है। पुष्पा में अल्लू के साथ रश्मिका मंदाना ने अपने अभिनय का जोहर दिखाया है। फिल्म में रश्मिका के किरदार का नाम श्रीवल्ली है। फिल्म के जरिए अल्लू और रश्मिका पहली बार साथ आए हैं। रश्मिका की यह पहली फिल्म है, जो सीधे हिन्दी दर्शकों के बीच आई। फिल्म की कहानी चंदन की लकड़गियों की तस्करी से जुड़ा है। फिल्म तेलुगु, तमिल, मलयालम, कन्नड़ और हिन्दी सहित पांच भारतीय भाषाओं में रिलीज हुई है। अभी फिल्म को रिलीज हुए कुछ ही दिन हुए हैं कि दर्शकों की उत्सुकता इसके दूसरे भाग पुष्पा: द रूल को लेकर बढ़ गई है।

250 करोड़



कोरोना के चलते फिर टली शाहरुख की फिल्म पठान की शूटिंग

एक बार फिर कोरोना वायरस का खतरा बढ़ गया है। इसको देखते हुए विभिन्न राज्यों की सरकारों ने पाबंदियां लगाई हैं। इसका मनोरंजन जगत पर भी व्यापक असर पड़ा है। इससे कई फिल्मों की शूटिंग रद्द हो सकती है। अब सुनने में आ रहा है कि शाहरुख खान की फिल्म पठान की शूटिंग एक बार फिर टल गई है। कोरोना के खतरे को देखते हुए मेकर्स ने फिल्म की शूटिंग को टालने का निर्णय लिया है। रिपोर्ट के मुताबिक, कोरोना के बढ़ते मामलों के कारण शाहरुख की फिल्म पठान की शूटिंग टल गई है। एक सूत्र ने कहा, फिल्म की शूटिंग पहले अक्टूबर में स्पेन में होनी वाली थी, जहां कुछ एक्शन दृश्यों के अलावा दो गाने फिल्माए जाने थे। लेकिन ऐसा नहीं हो सका क्योंकि आर्यन खान के खिलाफ दर्ज हुए केस की वजह से शाहरुख को ब्रेक लेना पड़ा था। सूत्र ने बताया कि अब जब जनवरी में उन्होंने डेट्स दी, तो स्पेन में कोरोना के मामले अपने उच्चतम स्तर पर हैं। स्पेन में एक दिन में 1.6 लाख से अधिक मामले दर्ज किए गए। कई दिनों से वहां एक लाख से अधिक मामले दर्ज किए जा रहे हैं। भले ही 80 प्रतिशत स्पेन का टीकाकरण पूरा हो गया हो और अधिकांश लोगों ने बुस्टर शॉट लिया हो, लेकिन वहां के हालात ठीक नहीं हैं। इसलिए शूटिंग टाली गई। फिल्म की अहम कलाकार दीपिका पादुकोण और शाहरुख से सलाह लेने के बाद मेकर्स स्पेन शूटिंग को फरवरी तक टाल सकते हैं। इस फिल्म का निर्देशन सिद्धार्थ आनंद कर रहे हैं। नवंबर, 2020 में फिल्म की शूटिंग शुरू हुई थी। फिल्म में डिंपल कपाडिया भी महत्वपूर्ण भूमिका में नजर आएंगी। फिल्म में बॉलीवुड का सबसे बड़ा क्लाइमैक्स सीन दिखाई देगा। दरअसल, इसे दुनिया की सबसे ऊंची बिल्डिंग बर्ज खलीफा पर शूट किया गया है। फिल्म पठान में जॉन अब्राहम खलनायक की भूमिका में दिखेंगे। इसमें शाहरुख और जॉन के बीच जबरदस्त फाइट सीन देखने को मिलेंगे। फिल्म का बजट 200 करोड़ रुपये का बताया जा रहा है। शाहरुख की आखिरी फिल्म जीरो थी, जो 2018 में आई थी। इस फिल्म ने कोई खास प्रभाव नहीं छोड़ा था। वह साउथ निर्देशक एटली की अगली फिल्म को लेकर भी सुखियां बटोर रहे हैं। यह एक पैन इंडिया फिल्म है। संजय लीला भंसाली ने भी शाहरुख के साथ इजहार नाम की एक रोमांटिक फिल्म बनाने की प्लानिंग की है। सलमान खान की फिल्म टाइगर 3 में शाहरुख छोटी, लेकिन एक महत्वपूर्ण भूमिका में दिखेंगे।

कियारा-सिद्धार्थ ने दिल खोलकर किया नए साल का वेलकम

बॉलीवुड सेलेब्स ने अपना नया साल अपने पार्टनर के साथ मनाया। इसी लिस्ट में शामिल रहे बॉलीवुड के कथित कपल कियारा आडवाणी और सिद्धार्थ मल्होत्रा। इन दोनों ने भी वाइल्ड लाइफ के बीच नए साल का दिल खोलकर वेलकम किया है। आप देख सकते हैं दोनों ने वहां के फोटोज और वीडियोज शेयर किए हैं। आप देख सकते हैं कियारा आडवाणी ने एक मोटाज वीडियो शेयर कर जंगल के बीच अपनी हैरानी और खुशी जाहिर की है। आप देख सकते हैं इस वीडियो में एकट्रेस के जंगल सफारी की झलक भी है। उन्होंने कैप्शन में लिखा है- एक नए यकीन और कृतज्ञता के साथ हम नए साल में कदम रखते हैं। कामना करती हूँ कि हम सभी का 2022 खुशियों भरा, सेहतमंद और सुरक्षित हो। वहीं कियारा ने अपनी सफारी में दिखे खूबसूरत जानवरों की तस्वीरें भी साझा की है। आप देख सकते हैं अदाकारा जंगल के बीचोबीच बाघ, हिरण, मोर, बंदर आदि जानवरों से कियारा रुबरू हुईं। वहीं दूसरी तरफ सिद्धार्थ मल्होत्रा ने भी नए साल में अपनी सोलो फोटोज शेयर कर फैंस को शुभकामनाएं दी हैं। उन्होंने जो तस्वीर शेयर की है उसे देखकर यह पता चलता है कि एक्टर, कियारा के साथ वाइल्ड लाइफ सफारी में हैं। आप देख सकते हैं सिद्धार्थ ने फोटो शेयर कर लिखा है- हेप्पी न्यू ईयर! कामना करता हूँ कि ये साल आपकी जिंदगी का नया पन्ना हो जिसमें आप अपनी कहानी लिखें, ताकत और अच्छी सेहत मिले आपको। आप सभी को बता दें कि कियारा और सिद्धार्थ को न्यू ईयर से पहले एक साथ एयरपोर्ट पर देखा गया था और दोनों साथ में एयरपोर्ट पहुंचे थे, जहां से दोनों न्यू ईयर ट्रिप के लिए रवाना होने वाले थे।



ऋतिक रोशन पर फिदा हुई चंद्रमुखी चौटाला

बॉलीवुड के मशहूर अभिनेता ऋतिक रोशन ने अपने नववर्ष की शुरुआत किलर लुक के साथ की। नववर्ष पर ऋतिक रोशन को शटलेंस सेल्फी ने उनके लाखों प्रशंसकों के दिन को यादगार बना दिया। उन्हीं में से एक है टेलीविज की लोकप्रिय अभिनेत्री एवं बिग बॉस फेम कविता कौशिक। ऋतिक रोशन की शटलेंस सेल्फी देखकर जहां लाखों प्रशंसकों की धड़कनें तेज हो गईं, तो वहीं कविता कौशिक भी उनपर अपना दिल हार बैठीं। वहीं कविता कौशिक ने ऋतिक रोशन की शटलेंस सेल्फी अपने आधिकारिक ट्विटर हैंडल पर साझा करके एक जबरदस्त कैप्शन भी लिखा है। ऋतिक रोशन की हॉट तस्वीर संग कविता कौशिक का कैप्शन सुखियों में बना हुआ है। कविता ने ऋतिक रोशन की तस्वीर साझा करते हुए लिखा- मतबल...क्या करूँ? पति को टीले से धक्का दे दूँ क्या? वहीं कविता कौशिक की इस जबरदस्त पोस्ट पर उनके प्रशंसक भी जमकर मजे ले रहे हैं। एक शख्स ने लिखा- बीच समंदर में फेंकना भी एक विकल्प है। वहीं, एक दूसरे शख्स ने लिखा- बेकसूर पति को टीले से धक्का देना फनी नहीं है। कविता कौशिक की बात करें तो अपने टेलीविज शो एफआरआईआर में अपने किरदार को लेकर सबसे अधिक सुखियों में रहीं। एफआरआईआर शो टेलीविज के सबसे सक्सेसफुल शोज में शुमार किया जाता है। शो में अभिनेत्री कविता कौशिक ने इम्पेक्टर चंद्रमुखी चौटाला का किरदार अदा किया था। शो को बेहद पसंद किया गया। इस शो में आमिर अली, गोपी भल्ला तथा कीकू शारदा भी महत्वपूर्ण किरदार में थे।

खेल जगत



स्पेन, पोलैंड की एटीपी कप में लगातार दूसरी जीत

सिडनी। स्पेन और पोलैंड ने एटीपी कप टेनिस प्रतियोगिता में अपना शानदार प्रदर्शन जारी रखते हुए सोमवार को यहां लगातार दूसरी जीत दर्ज की। राबर्टो बातिस्ता आगुट ने कैम्पर रूड को 6-4, 7-6 (4) से हराकर स्पेन को नॉर्वे पर 2-0 से अजेय बढ़त दिलायी। इससे पहले पाब्लो कारेनो बुस्टा ने विक्टर डुरासोविच को 6-3, 6-3 से हराया था। इस टीम प्रतियोगिता में आगुट का एकल में रिकार्ड अब 9-2 हो गया है। उधर कामिल मेजक्रेक ने अलेक्सान्द्र बख्शी को 6-1, 6-1 से हराकर पोलैंड को जार्जिया पर शुरुआती बढ़त दिलायी। ह्यूबर्ट हरकाज ने दूसरे एकल में अलेक्सान्द्र मेट्रेवेली को 6-7 (5), 6-3, 6-1 से पराजित करके युगल मुकाबले से पहले ही अपनी टीम की जीत सुनिश्चित की।

शीर्ष घरेलू प्रतियोगिता की तैयारियों को करारा झटका लगा है। बंगाल को विदर्भ, राजस्थान, केरल, हरियाणा और त्रिपुरा के साथ ग्रुप बी में रखा गया है। वह अपना पहला मैच 13 जनवरी से बेंगलुरु में त्रिपुरा के खिलाफ खेलेगा। बंगाल क्रिकेट संघ (सीएबी) के सचिव स्नेहाशीष गांगुली ने बयान में कहा, "महामारी की मौजूदा स्थिति को ध्यान में रखते हुए बंगाल क्रिकेट संघ ने सुरक्षा उपाय के तौर पर बंगाल के सभी क्रिकेटर्स के आरटीपीसीआर परीक्षण करवाये थे।" उन्होंने कहा, "परिणाम आ गये हैं तथा कुछ खिलाड़ियों का परीक्षण पॉजिटिव आया है। सीएबी इस संबंध में हर तरह की जरूरी सावधानियां बरत रहा है।" सूत्रों के अनुसार छह खिलाड़ियों सुदीप चटर्जी, अनुस्तुप मजुमदार, काजी जुनैद सैफी, गीत पुरी, प्रदीप प्रमाणिक, सुरजीत यादव और सहायक कोच सोराशीष लाहिड़ी को वायरस से संक्रमित पाया गया है। ये सातों सदस्य रविवार को साल्ट लेक में जाधवपुर विश्वविद्यालय में टीम के बीच आपस में खेले गये मैच के दौरान उपस्थित थे। सूत्रों ने कहा, "वे कोविड के किस स्वरूप से संक्रमित हैं इसका पता अभी नहीं चल पाया है। दिशानिर्देशों के अनुरूप उन्हें अलग थलग कर दिया गया है।"

गेटाफे ने रोका रीयाल मैड्रिड का अजेय अभियान, बार्सिलोना जीता

बार्सिलोना। रीयाल मैड्रिड का पिछले तीन महीनों और सभी प्रतियोगिताओं में 15 मैचों से चला आ रहा अजेय अभियान रविवार को स्पेनिस फुटबॉल लीग ला लीगा में गेटाफे के हाथों 1-0 की हार के साथ ही थम गया। लीग में शीर्ष पर चल रहे रीयाल मैड्रिड की टीम दो सप्ताह के अवकाश के बाद अपेक्षित प्रदर्शन नहीं कर पायी। गेटाफे के स्ट्राइकर इनेस उनाल ने नौवें मिनट में डिफेंडर एडेर मिलिताओ से गेंद छीनी और थिबौट कोर्टिस को छकाकर गोल दागा। उसने इसके बाद आखिर तक अपनी इस बढ़त को कायम रखा। इस हार के बावजूद रीयाल मैड्रिड ने दूसरे स्थान पर काबिज सेविला पर आठ अंक की बढ़त बना रखी है। रीयाल मैड्रिड ने इससे पहले अपना आखिरी मैच तीन अक्टूबर को गंवाया था। इसके बाद उसने सभी प्रतियोगिताओं में 13 मैच जीते और दो मैच ड्रा करवाये थे। इस बीच बार्सिलोना ने 10 खिलाड़ियों के कोरोना वायरस से संक्रमित होने के बावजूद मालोका को 1-0 से हराया। अब तक बमुश्किल आजमाये गये लुक डि जोंग ने कुछ शीर्ष खिलाड़ियों की अनुपस्थिति का फायदा उठाया। इस स्ट्राइकर ने 44वें मिनट में बार्सिलोना की तरफ से गोल दागा जो आखिर में निर्णायक साबित हुआ।



मो. हफीज ने अंतरराष्ट्रीय क्रिकेट को अलविदा कहा



लाहौर। पाकिस्तान के आलराउंडर और खेल के प्रत्येक प्रारूप में देश की कसानी करने वाले मोहम्मद हफीज ने रिपोर्टों के अनुसार अंतरराष्ट्रीय क्रिकेट से संन्यास ले लिया है। रिपोर्ट के अनुसार पाकिस्तान सुपर लीग (पीएसएल) के आगामी टूर्नामेंट के लिये लाहौर कलेंडर्स से अनुबंध करने वाले 41 वर्षीय हफीज विश्व भर की फ्रेंचाइजी क्रिकेट के लिये उपलब्ध रहेंगे। इस खिलाड़ी ने हालांकि अभी तक इस बारे में आधिकारिक बयान नहीं दिया है। हफीज ने 2018 में टेस्ट क्रिकेट से संन्यास की घोषणा की थी और उनका करियर लगभग दो दशक तक चला। उन्होंने पाकिस्तान की तरफ से 392 अंतरराष्ट्रीय मैच खेले जिसमें 12,789 रन बनाये और 253 विकेट लिये। हफीज ने अपने देश की तरफ से 55 टेस्ट, 218 वनडे और 119 टी20 अंतरराष्ट्रीय मैच खेले। उन्होंने तीन वनडे विश्व कप और छह टी20 विश्व कप में भी पाकिस्तान का प्रतिनिधित्व किया। उन्होंने 2003 में जिम्बाब्वे के खिलाफ वनडे मैच के जरिये अंतरराष्ट्रीय क्रिकेट में पदार्पण किया। उनका आखिरी मैच नवंबर में टी20 विश्व कप का सेमीफाइनल था जिसमें पाकिस्तान को आस्ट्रेलिया से हार का सामना करना पड़ा था। अपने सफल करियर के दौरान उन्हें 32 बार मैच का सर्वश्रेष्ठ खिलाड़ी चुना गया तथा सर्वाधिक बार 'प्लेयर ऑफ द मैच' पुरस्कार पाने वाले पाकिस्तानी खिलाड़ियों में वह शाहिद अफरीदी (43), वसीम अक्रम (39) और इंजामम उल हक (33) के बाद चौथे स्थान पर हैं। इसके अलावा उन्हें नौ बार श्रृंखला में सर्वश्रेष्ठ खिलाड़ी चुना गया।

CMYK

CMYK

CMYK